

F'JUM IL-GIEH ta' DUN KARM, D.Litt.

(B'TIFKIRA GHAL TA' WRAJNA)

Nhar it-2 ta' Ottubru, 1945, inghata l-grad ta' D.Litt. (Hon. Causa) lill-Monsinjur K. Psaila—magħruf bl-isem ta' *Dun Karm*—fil-knisja tal-Gżwiti fejn sar ukoll diskors inawgurati fuq *Academic Degrees and Values* mill-Professur Ġ. Aquilina. Wara, saret ċerimonja oħra fil-Librerija ta' l-Università u l-President tal-*Għaqda tal-Malti (Università)* ipprezenta kwadru taż-żejt ta' Dun Karm, maħdum minn Chev. E. Caruana Dingli, lill-Università ta' Malta fil-persuna tar-Rettur Prof. R. V. Galea, O.B.E., A. & C.E. F'din l-istess okkażjoni barra mill-Professur Aquilina, tkellmu wkoll ir-Rettur ta' l-Università u s-Sur Victor Frendo. President ta' li *Students Representative Council* li, għan-nom ta' din il-Għaqda, ta kopja tat-tliet kotba tal-*Għana ta' Dun Karm*, flimkien ma' fotografija tal-poeta, biex titwāhhā fil-sala ta' l-*Union* ta' l-Università. Wara, wieġeb Dun Karm b'kelmtejn minn tiegħu. Hadd wara, fis-7 ta' Ottubru, inghata pranzu b'għieh lil Dun Karm fil-Metropole Hotel, Tas-Sliema, u fih, fost taħditiet oħra, inqrat poeżija mill-istudent Wallace Gulia, B.Sc., Ph.C., li aħna sa ngħibu hawnhekk flimkien ma' diskors magħmul mill-Prof. Philip Farrugia B.Sc., M.D., fil-Każin tal-Banda "St. Philip", ta' Haż-Zebbuġ, meta Dun Karm saritlu laqgħa f'dan il-każin ta' raħal twelidu u għamel kelmtejn huwa wkoll.

Tajjed hawnhekk nagħtu xi tagħrif kif bdiet dil-bieċa tar-ritratt li l-ewwel ma tniisset fil-moħħ tal-Professur Aquilina. Fl-1941, l-*Għaqda tal-Malti (Università)* hatret kummissjoni magħmula mis-sinjuri A. Agius Ferrante, Ġ. Cassar Pullicino, u (il-hum) Rev. Karm. Sant, B.A., B.D., biex tiegħu hsieb ta' dan. L-ewwel ma ntbagħtet ittra lil Dun Karm li fid-9 ta' Diċembru, 1941, wieġeb hekk: "Fuq ir-ritratt... jiena għandi f'idejja daqs-xejn ta' *cliché* lest, imma nahseb li hu harira żgħir. Jekk jogħ-ġobkom inkun nista' nislifhulkom." Fuq hekk il-Kummissjoni għarrfet lir-Rettur ta' l-Università u dan mill-ewwel nebbāh l-Għaqda ta' l-Università bil-hsieb li r-ritratt imbagħad jinghata lill-Università. Chevalier Caruana Dingli, li kien gie mitlub biex jara jindaħalx hu għax-xogħol tar-ritratt, wieġeb hekk: "Jiena nixtieq hafna li nagħmlu dan ir-ritratt" għax, kif qal hu, kien

habib ta' Dun Karm. Intbagħtet ċirkulari lill-Għaqdiet u Xirkiet l-oħra tal-Malti biex jibagħtu rappreżentant kull waħda f'din il-Kummissjoni "biex il-ħaġa tidher geġja mhux minn din jew dik il-Għaqda biss, imma bir-rieda tal-Għaqdiet kollha tal-Malti." Tweġiba għal din waslet biss minn għand l-*Għaqda tal-Malti* (Dockyard) li qalu li "mhux biss għoġobhom il-ħsieb tal-Kummissjoni imma riedu wkoll jiżżu ħajr lill-Għaqda ta' l-Università li ndaħlet għalbiex jitwettaq ħsieb hekk sabiħ," u għażlet lis-Sur Marjo Agius bħala rappreżentant tagħha.

Beda mbagħad ix-xogħol ta' l-inkwaturu, kif ukoll it-tħabrik ta' l-istudenti, l-iktar tal-Kaxxier A. Agius Ferrante, biex jingabru xi flus għall-ħlas tar-ritratt. Inghataw flus minn ħbiebna tal-Għaqdiet u minn għand oħrajn barra mill-Għaqdiet u fl-aħħar ir-ritratt tlesta, il-flus tħallsu u saret din iċ-ċerimonja tal-preżentazzjoni fis-sala tal-librerija ta' l-Università, fejn ħadu sehem, barra Professuri, gradwati, studenti u kittieba barranin, l-Eċċellenzi Tagħhom l-Arċisqof M. Gonzi, l-Isqof E. Galea u Sir George Borg, President tal-Qrati, fit-2 ta' Ottubru, dak in-nhar stess li fih Dun Karm inġatalu l-grad ta' D.Litt.

F'din l-okkażjoni saru taħditiet minn dawn in-nies :

Prof. G. Aquilina, President, Għaqda tal-Malti (Università).

Eċċellenzi,

Onorevoli Rettur,

Kollegi,

Studenti,

Sinjuri,

Hmistax-il sena ilha ħajja din l-*Għaqda tal-Malti* (*Università*), imwaqqfa għall-ewwel darba minn żewġ studenti tal-Mediċina, il-mibki rumanzier Dr. G. Bonnici u l-poeta Dr. Rużar Briffa. Hmistax-il sena ta' ħidma u kitba huwa għomor twil biż-żejjed biex wieħed jista' jħares lejn din il-Għaqda tagħna bħala istituzzjoni biċċa waħda mill-Alma Mater, bħalma biċċa waħda minn ommha hi t-tarbija, u bħalma biċċa waħda mis-sigra huma l-friegħi u l-frott li joħorġu minnhom.

Imma sa ma għaddew dawn il-hmistax-il sena kien hemm żmien meta l-ħsieb tagħna kien għadu mhux mifhum u maħbub kif imiss, għax fid-dagħbien ta' ħafna fehmiel, xi nies ħasbuna għaqda politika marbuta ma' partit kontra ieħor. Kien żmien il-għama, meta ħafna kienu donnhom mgħaġġlin iġġoddu ruħhom għedewwa tal-moviment Universitarju, għalkemm sa mill-ewwel

nett kien hemm miktuba çari l-fehmiet ta' l-istudenti ta' l-Università imsejbin ta' din l-Għaqda, fehmiel li kellna, kif għamilna, ngħinu bihom lil Malta tagħraf il-kobor u l-għieh ta' l-ilsien tagħha nazzjonali.

Ma fehmuniex, għax għall-bidu l-programm tal-Għaqda tagħna qatt ma kien għadu nstema' xejn bħalu għewwa l-Università — dik il-ħabta Maltija fl-isem imma barranija fis-sentimenti. Iż-żmien wera li din l-Għaqda tagħna kellha tkun mhux biss waħda mill-aqwa mxietel tal-ilsien Malti, imma l-bidu ta' ku-xjenza Maltija għewwa din l-Università fejn, għal hafna snin, il-Malti, għalkemm Maltija l-Università u Maltin l-istudenti, qatt ma kien għadu kiseb il-jedd li jidhol ma' l-ilsna l-oħra barranin. F'dal-jum ma nistax ma niftakarx u ma nfakkarx f'jum ieħor fil-grajja ta' din il-għaqda ta' l-istudenti, li, għalkemm mill-ewwel fissret li ma kellhiex hsieb ieħor hlief tgħin u tkabbar l-İlsien Malti, darba waħda sabet ruhha mkeççiġja minn hawnhekk għalxejn b'xejn, bħalma jitkeçça iben minn dar omnu. u għalhekk kellna nżommu l-laqgħat tagħna fi djar privati.

Imma int, Onorevoli Rettur, u intom, Membri tal-Kunsill Generali, li llum onorajtu lil Dun Karm bl-għoti misthoqq tad-Dottorat tal-Letteratura (Honoris Causa), pattejtu għal kull fixkil li ltaqa' miegħu l-ilsien Malti fl-imgħoddi. Intom illum qłajtu minn għandna u mingħand il-ħbieb kollha tal-Moviment Malti, dik il-gratitudini u dik il-qima li aħna ma nistgħux ma nagħtux lil kull min jonura lill-ħila tal-Maltin. Il-Għaqda tal-Malti (Università) tiringrazzjakom. Sinjuri, biç-čerimonja tal-lum intom gegħidtu s-sigill uffiçjali fuq ir-rebħa ta' l-İlsien Malti fil-persuna ta' l-ikbar poeta Malti. Monsinjur Rev. Karmelo Psajla.

Magħkom illum tingħaqad il-Għaqda ta' l-istudenti ta' l-Università u hi wkoll tagħti xhieda tal-għieh misthoqq lil dan il-poeta li għamel għieh lil Malta u lill-Knisja Maltija li għandha bżonn hekk kbir ta' l-İlsien Malti. Tagħti xhieda ta' għieh biex turi l-għozza tagħha għall-wirt ta' poeziġja mill-isbaħ li hu ħalla lil Malta u lill-Maltin, li mhux dejjem fehmuh u għamlulu l-qalb kif kien jixraq.

Nagħtuh xhieda tal-għieh tagħna għall-poeziġja mhux biss mill-isbaħ kif għidtilkom, imma ħafna drabi mill-ikbar. U minniex inkabbarha. İnħoss li qed nithaddet b'dik l-esperjenza li jien għandi ta' letteraturi barranin, meta ngħid li Dun Karm

b'hafna poeżiji tiegħu jilhaq il-quċcata tal-kobor. Eluf ta' priet-ki saru go Malta fuq is-safa tal-Madonna, imma jiena rrid naf liema prietka sa issa ġabret hekk tajjeb go fiha, bid-daqqa sħiha ta' l-imghallem, il-figuri tal-verginità, daqs is-sunett tiegħu, gawhra tal-letteratura tagħna, li jismu *Bjuda*. Halluni naqrahulkom.

Rajtek filgħodu tidhak qalb il-ħdura
Ta' ġnien ifuħ, fuq ġilju u ġizimina,
Safja, bla nikta, u fuqek dik il-ħmura
Li tixgħel fit-twelid tax-xemx ħanina.
U rajtek f'nofs in-nhar ħiemed, minxura
Fuq is-silġ, tal-gholjiet ilbies u żina,
Tiddi mill-bogħod, fuq il-ghajnejn ghajjura.
Ta' min iħoss tal-gholi x-xewqa rżina.

Sabiha, o Bjuda! U f'qalbi kibes ġamar
Ta' mhabba meta rajtek fil-ghaxija,
Thares hosbiena minn fuq wiċċ il-qamar:
U ħlomt ħolma tal-Genna—dehra ġdida!
Rajtek tkebbib, bħal star, Tfajla Lhudija,
Li kienet xebba u kellha 'l Binha f'idha.

X'ekonomija ta' kliem! Fl-aħħar vers, l-ebda kelma żejda u l-ebda kelma nieqsa, biex jiġbor fih dak il-misteru tal-Fidi tagħna, il-misterju tal-Verginità.

Jonkella, sinjuri, dan is-sunett li ġej, fuq dik l-istituzzjoni tal-ghaġeb, eqdem mill-Imperi u oghla mir-regħba tal-bniedem u tan-nazzjonijiet, li hija l-*Knisja*:

Imhabba fik, ja Tiffa tal-kbir Alla,
Mill-ibgħad żmenijiet kienu maħduma
Il-ġrajja tal-bnedmin: u biex italla'
Giehek fil-gholi, u tkun mill-ġnus meqjuma,
Bhall-mewġ tal-baħar, halla wara ħalla.
Sawwar Jahwe l-Imperi, illum mirduma:
It-triq hejjewlek, o tas-sliem qawsalla,
L-Eġittu, il-Babilonja, il-Greċja u Ruma:
Int biss ta' dejjem, u qaddis għamilek:
Inti sultana, wil-ġnus kollha wirt tiegħek;
L-ebda moħqrija u l-ebda żmien ma jtemmek.
Ibleh min jahseb billi jxerred demmek,
Sejjer jeqirdek. Dak li dejjem miegħek
Jarmi l-Imperi biex iwettaq Lilek."

Sinjuri, dawn huma biss żewġ sunetti minn hafna oħrajn sbieħ tassew, li wiehed jista' jsehilhom il-miraklu ta' Dun Karm u ta' l-Ilsien Malti.

Kitba bħal din tgħallimna ngimu mhux biss lill-poeta li llum giegħed hawn fostna, imma wkoll lil dak l-Ilsien li hafna maq-dru għax ma jafuhx u li hu għolla għall-gieħ ta' lsien letterarju, mal-ftit poeti oħra li laħqu fethu t-triq qablu, bħalma huma Galanton Vassallo. Professur tat-Taljan l-Università, u Guże Muscat Azzopardi, kif ukoll Dun Ludovico Mifsud Tommasi, qassis iehor. Hafna wrew hila fil-kitba tal-Malti, imma hadd ma kix-filna s-setgħat moħbija ta' lsienna daqs Dun Karm, u hekk illum hadd ma baqagħlu l-iskuża jmaqdar u jixhet il-għajb fuq ilsien art twelidna u. għalhekk, kull min ifixkel il-mixja tal-Malti llum ma jisthoqqlux jissejjah Malti tajjeb għax ikun qed ifixkel b'għajnejh miftuha.

Il-poeżija hi haġa ta' min iqimha mhux biss bħala xogħol letterarju imma bħala wirja tal-kobor u l-gmiel ta' ruh il-bniedem fl-eqqel hinijiet ta' haġtu. Il-poeżija hi wahda mill-ogħla friegħi ta' l-Arti, wiehed mill-isbaħ ċertifikati ta' kultura u ċivil-tà. Biex insemmu l-Ingilterra, li hi l-eqreb lejna, kbir kemm hu kbir l-Imperu mibni minn għaqda ta' artijiet bejniethom, bis-saħħa tal-ftehim jonkella ta' l-armi, gatt m'hu kbir biżżejjed daqs kemm huwa kbir l-imperu spiritwali li bnewlha u hallewlha l-kittieba tagħha, l-akbar fosthom kollha Shakespeare. Jekk fit-tibdil li jista' jsir fil-grajjiet tad-dinja l-Imperu materjali għad jiswa' fix-xejn, l-imperu l-iehor spiritwali jibqa' jgħix fil-qlub tad-dinja kif fil-qlub tad-dinja għadhom jgħixu l-Klassiċi Griegi u Latini għalkemm l-imperi materjali tagħhom ilhom li dabu fix-xejn. Il-poeżija hi raġġ dawl minn Alla, farag tal-bniedem fis-sigħat koroh tiegħu, bħalma ta' farag u ta' ispirazzjoni kienet il-poeżija "*Elegy written in a Country Churchyard*" għall-general Wolfe huwa u sejjer għall-aħħar taqbida ta' haġtu; bħalma ta' farag ukoll kienu għal Mr. Churchill u għad-dinja fl-eqqel tal-gwerra li għadna kemm hrigna minnha l-versi ta' A. H. Clough :

"Say not the struggle naught availeth."

u l-versi ta' W. E. Henley

"Out of the night that covers me."

Mhux għalxejn għalhekk l-Ingliżi għadhom sal-lum jikkoltivaw il-poeżija, u l-*Poetry Society* għandha bħala Viċi-President tagħha lill-General Wavell, illum Viċi-Re ta' l-Indja. Minna jiġi

jekk bhal pajjiżi kbar ma naghmlux l-aħjar użu mit-talent poetiku tan-nies tagħna, li bhal siġar imsoqqija tajjeb f'hamrija ghammiela, jikbru u jagħtu l-aħjar frott tagħhom meta aħna, biex inghid hekk, insaqquhom bl-imħabba u l-kuraġġ li mingħajru l-ispartu tal-bniedem jinxfex u jmut.

Onorevoli Rettur, inti tiffraħ magħna meta ngħidlek f'isem il-kittieba u l-ħbieb kollha tal-Malti, li l-unur li din l-Università llum tat lil Dun Karm, lilna sa jżid ihegġiġna biex nibqgħu nkabbru l-Ilsien Malti, sew bħala għodda t'espressjoni letterarja kif ukoll bħala għodda ta' edukazzjoni nazzjonali, kif jixraq lill-Għaqda magħmula minn studenti ta' Università fejn nitgħallmu nħobbu 'l Alla u 'l Artna qabel kolloxx. U biex naslu għall-ħsieb tagħna sa nżidu t-taqbida tagħna ħarġiena kontra l-aqwa għadu tal-Lsien Malti li hija l-Injoranza, l-injoranza tal-grammatka u letteratura tiegħu, kif ukoll tal-ħtieġa tiegħu biex aħna ninqdev bih għal skopijiet għolja ta' ħajja ċivilizzata, u ta' nazzjonalità, ħajja li għandha go fiha jaħraq il-maġmar tal-Fidi fid-destini tal-poplu Malti. Tabilhaqq, l-aqwa għadu tal-Malti hi l-injoranza li hi hekk prusuntuża li tithaddet u tikkundanna l-Ilsien tagħna mingħajr ma tkun tafu, bhal kieku qatt ma kien hemm Dun Karm jonkella kittieba oħra Maltin li llum bil-ħaqq kollu saru nisġa waħda mix-xoqqa tal-Kultura Nazzjonali tagħna.

Jiena dejjem bqajt impressjonat minn dak li darba qrajt fil-*Convivio* ta' Dante, għax rajt li d-dinja dejjem xorta u kull pajjiż iġġaddi minn għawġ bhal tagħna. Qrajt iċ-ċanfra li Dante għamel lill-egħdewwa tal-Lsien Taljan, li dik il-ħabta, billi lsien il-għorrief kien ma-dinja kollha l-Latin, kienu jsejnhulu "il volgare" kif xi Maltin għadhom joġġgħobhom isejhlu l-Malti "il vernacolo" jew "il volgare". Bħalma ħafna għajru lill-Malti li mhux tajjeb għall-espressjonijiet għolja tal-bniedem, hekk ukoll xi għorrief ta' dak iż-żmien ċanfru lil Dante talli ma kitibx id *Divina Commedia* bil-Latin, imma bil-volgare, "l-Ilsien tal-baxxi u tal-pjazez". U Dante wegħibhom b'argument li aħna nistgħu nieħdu għall-Malti, u qalilhom li bħalma l-ħaddiem ħazin biex ma jihux il-ħtiġa tax-xoġġol tiegħu, mhux magħmul sewwa u kif titlob is-sengħa, iwahħal fil-għodda, hekk ukoll ħafna kienu jwahħlu fil-volgare biex ma jistqarrux li kienu huma li ma kinux jafu jħaddmuh. Għalhekk, Onorevoli Rettur, iċ-ċerimonja tal-lum ser tibqa' tħegġiġna nkabbru u nwessgħu t-tagħlim tal-

Malti fost dawk li ma jafuħx. Ahna sa nibqgħu ninsistu bil-qawwa kollha fuq il-jeddijiet tal-Malti li jkun mgħallem, mifhum u meqjun bhala lsien nazzjonali, se nibqgħu nfieħmu li hu diżunur tkun Malti u ma tafx il-Malti sewwa. Ahna sa nibqgħu nikku mbattu lil dawk li jidhrilhom li jistgħu jithaddtu kontra l-Malti mingħajr ma jkunu studjawh. Liż-żgħażaġh u lill-kbar li telgħu taħt tagħlim iehor, ngħallmuhom kif għallem Silvio Pellico fil-ktieb tiegħu *Dmirijiet tal-Bniedem*: "Kien x'kien l-istudju li inti thobb u tgħożż l-aktar, qis li ma jiġrilekx kif jiġri lil ħafna, li daqskemm jammiraw ix-xjenza tagħhom, erhilhom jibdedw imaqdru studji oħra li ma kinux inxtehtu għalihom."

Lill-ħbieb imbagħad inwiddbuhom biex ikunu meqjusa fil-hegga tagħhom, jaraw kolloxx fil-qies tiegħu sewwa, ihobbu l-istorja u lsien art twelidhom mingħajr ma jmaqdru jew ičekknu ilsna ta' pajjiżi oħra, fost dawn l-aktar l-Ilsien Ingliż, għani b'wahda mill-aqwa letteraturi tad-dinja. Ahna ma' l-imħabba għall-Malti ma nonqsux li nheggu l-imħabba għall-art kbira li laqgħetna taħt il-ħarsien tagħha. Inheggu ż-żewġ lealtajiet, lejn artna u lejn l-Ingilterra, li officjalment nixtiequ narawhom imfissra dejjem, fost hwejjeg oħra, bid-daqq u l-kant taż-żewġ innijiet, l-*Innu Malti*, xogħol il-pinna ta' Dun Karm, u l-*God Save The King*.

Jiena ma nafx kif tista' tkun Malti tajjeb, gentlom Malti xort'oħra, u kif nistgħu niġbdu r-rispett tal-barranin fuqna jekk kemm-il darba ahna stess nonqsu lilna nfusna minn dan ir-rispett li kull poplu iehor jagħti lil niesu.

Onorevoli Rettur, issa nistiednek tilqa 'minn għand l-*Għaqda tal-Malti (Università)*, bhala xhieda ta' l-imħabba u l-għożża tagħna għal Dun Karm, kif ukoll bhala xhieda ta' dak kollu li għadni kif għidt, dan il-kwadru sabih ta' Dun Karm, xogħol tal-pittur magħruf, Malti iehor bħalna, Chevalier Caruana Dingli, miġbur mill-fondi tal-Għaqda li jien President tagħha, u mill-kontribuzzjonijiet ta' xi ħbieb oħra. Din hi offerta simbolika. magħmula għal-lum, għal għada u għaż-żmien kollu li għad ighaddi fuq Malta bhala tifkira ta' dal-jum kbir fil-ħajja ta' Dun Karm u fil-ħajja tal-moviment Malti kollu, biex l-istudenti tal-lum u ta' għada jibqgħu jżommu ħajja f'qalbhom it-tifkira u l-idejali Maltin ta' l-aqwa u l-akbar poeta Malti, u tar-rabta ma tinħallx bejn Lingwa u Nazzjonalità.

**Is-Sur Victor Frendo, President, Students' Representative
Council.**

Eccellenzi,
Onorevoli Rettur,
Sur President,

Il-kumitat li għandi l-unur nirrappreżenta iddelegani sabiex fi-okkażżjoni tal-gradwazzjoni tal-Wisq Rev. Mons. Karmelo Psaila, D.Litt., ahna nipprezentaw lilek, bħala President tar-*Royal University of Malta Union*, ix-xogħlijiet letterarji u fotografija ta' Dun Karm.

Li *Students Representative Council* jixtiequ juru b'din il-preżentazzjoni, li l-istudenteska Maltija tgħożż hafna x-xogħol ta' dawk in-nies li bl-opra tagħhom jagħharfu jagħtu għieh lill-isem tal-maħbuba Gżira tagħna.

Mons. Paila fil-kitba tiegħu żamm dejjem fil-gholi s-sisien li fuqhom tintrabat il-ħajja universitarja Maltija; jiġifieri, l-im-ħabba lejn il-pajjiż u l-Fidi tagħna. Għalhekk, jixraq li qalb il-volumi tal-librerija ta' l-Union, ikun hemm ukoll l-opri letterarji ta' Dun Karm. L-ghana ta' Dun Karm għalina huma għeżiež hafna, għax fihom jiġri u jiddi s-sentiment patrijottiku u reli-ġjuż. Ta' min jinnota, Sur President, li għalkemm il-poeżija ta' Dun Karm inkitbet fi żmien li hafna poeti ħarsu lejn il-filosofija materjalistika fit-tiswir tal-versi tagħhom, Dun Karm, il-poeta Malti, wera li l-poeżija tista' tkun sabiħa anki jekk il-kittieb tagħha jżomm bħala xempju dik il-filosofija pura li titbiegħed mill-materjalizmu tas-seklu. F'wiehed mill-isbaħ komponimenti tiegħu li fih isemmi wara xulxin il-ġrajjiel tal-musbieħ ma' tul is-snin, iġid il-poeta li kollox jintemm fiż-żmien barra minn Kelma u Haġa li bil-filosofija safja tiegħu Dun Karm jiddefinixxom hekk :

“Hawn Haġa sabiħa
Fost l-iżjed li rajt,
Hawn Kelma qaddisa
Fost l-egħżež li smajt,
Li għadhom kif kienu
Fiż-żmien li tnissilt
U għext ma' sidti
Fil-qabar inżilt.
Il-Kelma huwa l-isem
Ta' Kristu Feddej,

Bin Alla li jahkem
 L-imghoddi u li ġej,
 Il-Haga hija x-xirka
 Ta' Dan il-Mislub,
 Imghajjar bil-bosta,
 Bil-bosta maħbub....."

Huwa fuq dan il-hsieb li tintrabat il-filosofija ta' Dun Karm, u għalhekk, bir-raġun hafla jharsu lejha bħala z-Zanella tagħna.

L-imħabba lejn pajjiżu xejn inqas m'hi qawwiya. Fl-1921, nhar l-ghoti tal-Kostituzzjoni lil Malta, Dun Karm Psajla haress lejn hutu l-Maltin u kanta :

"Qum mill-hedla li l qalbek mewttitlek.
 Ġens ta' hila, ta' għaqal, ta' ġieh;
 Poplu Malti, ix-xemx telgħet, sejhitlek;
 Aqbad triqtek lejn xefaq sabiħ....."

Hsieb patrijottiku li jawgura lil-gżira tagħna żminijiet aktar għonja, li l-lum huwa f'postu li wiehed jikkwotahom bl-istess hsieb tal-poeta.

Sur President, jiena nitlobok taċċetta din il-fotografija u dawn l-opri għan-nom ta' shabi, sabiex nuru li l-istudenteska Maltija taf tgħożż u thobb dak kollu li hu Malti u jappartieni lil Malta.

L-Onor. Prof. R.V. Galea, O.B.E., A. & C.E.,
Rettur ta' l-Università Rjali ta' Malta.

Eccellenzi,

President u Membri tal-*Għaqda tal-Malti (Università)*,

President u Membri ta' li *Students Representative Council*
 Sinjuri,

Bħala Rettur ta' din l-Università li għal ftit inqas minn mitejn sena żammet u għadha żżomm f'idejha t-tagħlim għoli u l-hegga ta' l-imħabba f'Art Twelidna, b'qalbi kollha nilqa' minn għand l-Għaqda dan il-kwadru sabiħ tal-maħbub Monsinjur Psajla, poeta Malti mill-ikbar li qatt kellna, magħmul mill-im-semmi pittur Kavalier Caruana Dingli, biex, b'tifkira tiegħu u ta' għemilu jinzamm minna ma' bosta kwadri oħra ta' ġenji Maltin li fi żminijietom, b'hilthom u bit-thabrik tagħhom, għol-lew l-isem ta' dawn il-Gżejjer dejjem iżjed 'il fuq.

Mhux b'inqas ferh f'qalbi, bħala President tar-*Royal University of Malta Union*, jiena haadt illum minn idejn il-President ta' l-istudenti, ritratt ieħor ta' Dun Karm biex jittiegħed fl-

Union, u gabra tal-kitba tiegħu bil-Malti li terfa' r-ruh u tmiss il-qalb, biex tinzamm hemm mal-kotba l-oħra ta' hteġa li qegħdin jizdiedu kull sena.

Kien hsieb tassew ta' min ifahhru li dawn it-tifkiriet ġew mogħtija lilna fil-jum li din l-Università li dejjem onorat lil min b'mod jew iehor għamel ġid lilha stess jew, inkella 'l Malta u 'l uliedha, kellha l-ġieħ li tagħti Dottorat tal-Letteratura (honoris causa) lil Monsinjur Psaila li bil-ħlewwa u l-ġherf tal-kitba tiegħu u bil-ħsibijet għolja li fihom kellu l-ħila juri li bħalma aħna kburin bl-istorja ta' dawn il-ġzejjer għandna għax inkunu iżjed imkabbra bl-ilsien heġu tagħhom li hu eqdem mill-ġrajja li nafu bihom u saħansitra eqdem mill-monumenti Maltin Megalitici, li huma l-għaxxa tax-xjenzati tad-dinja. li nbnew bosta u bosta snin qabel ma deheret il-kitba.

Dun Karm bil-ħila kbira tiegħu, u bil-hegga li iġholli dejjem Art 'Twelidu, illum sthoqqu tassew l-unur li lilu tat l-Università imma, bħalma qal il-Professor Aquilina, il-Kunsill Generali b'dan l-għemil tiegħu ried ukoll jissigilla l-qima tiegħu lejn l-ilsien Malti fil-persuna ta' Dun Karm. Hija xewqa kbira ta' min qiegħed ikellimkom u ta' dawk kollha li miegħu jnexxu din l-Università. u ma' dan il-ħsieb jien żgur jaqbel ukoll Monsinjur Psajla u l-mexxejja l-oħra tal-Malti, li min jistudja hawnhekk dan l-ilsien jifhem li jkun qiegħed jitgħallmu mhux tant għalih innifsu daqs kemm għalbiex permezz tiegħu jwassal bil-kelma u bil-kitba t-tagħlim meħtieġ għal haġja tajba, għall-imħabba tal-proxxmu, għall-bżulija, l-indafa u għall-progress soċjali fost dawk il-Maltin l-oħra li inqas ixxurtjati minnu ma setgħux joqogħdu biżżejjed fl-iskejjel biex jitgħallmu sewwa d-dmirijiet tagħhom lejn Alla, lejn Arthom, lejn huthom il-bnedmin, u lejhom infus-hom. It-Teologu, l-Avukat, it-Tabib, l-Arkitett, il-Letterat u x-Xjenzat li joħorġu minn din l-Alma Mater jagħmlu mela hilt-hom kollha biex ixerrdu l-kultura li jkunu hađu hawnhekk f'dawk l-irkejjen kollha ta' Malta fejn l-ebda tagħlim ma jista' jasal, l-ebda mixi 'l quddiem ma jista' jsir jekk mhux bi lsien Art Twelidhom u mingħand min hu diġà mġhallem bir-reqqa u mimli bl-imħabba.

Iqawwili qalbi mhux f'it dan l-entuzjasmu li qiegħed nara illum ma' dwari għal Dun Karm u għal dak kollu li hu jippersonifika, għax bħalma jgħidu l-Ingliżi: *Enthusiasm is the Golden Key of Success*. Il-futur ta' l-ilsien Malti u l-ġid li kif għedna jista' jġib miegħu f'dina l-art hu żgurat sakenm ikompli u jiż-

ried dan l-entuzjasmu, imma ma hemmx bżonn inghidilkom li l-entuzjasmu, bħall-emozzjonijiet il-kbar kollha, jew bħal ziemel żagħżuġ b'saħħtu u ferrieħi, irid meta jkun hemm bżonn ikun miżmun taħt ir-riedni għalbiex bl-istess heġġa tagħna ma nagħmlux xi żball li bih nistgħu niġu mitfugħin lura minflok 'il quddiem. Imma sakenun nimxu fit-triq li wriena Dun Karm u bosta awturi oħra tal-Malti, mejtun u hajjin li tafuhom daqsi, li kattru l-imħabba u li għollew id-dinjità ta' l-ilsien Malti b'għerfhom u bil-ħlewwa u l-ħrara tal-kitba tagħhom, ahna ma nistgħu qatt niġu fil-ġhali, anzi jirnexxielna niġbru magħna daww kollha li s'issa għadhom ma fehmu il-ħtieġa u l-ħlewwa ta' lsienna li hu wkoll ilsienhom.

Qabel ma nagħlaq dawn il-kelmtajn ma nistax ma nifrahx mill-ġdid lill-maħbub Dun Karm għall-ġieħ li llun b'hiltu kiseb minn għand din l-Università Rjali li bil-ħrara kollha laqgħatu fi hdanha, u għall-ferħ u l-ġhożza li wrewh il-ħbieb tiegħu tal-Għaqda, il-Professuri u l-Istudenti, kemm ukoll l-Għaqdiet l-oħra kollha tal-Malti li qegħdin hawn jiehdu sehem magħna; ma nistax ma nizzix ħajr mill-ġdid l-Għaqda tal-Malti u l-Kunsill ta' l-Istudenti għar-ritratti u l-ġabra ta' kitba bil-Malti ta' Dun Karm li ahna beħsiebna nġhożzu għalina u għal min jiġi wrajna, u b'qalb waħda ma' kull min hu hawn quddiemna u ma' kull min xtaq ikun hawn, nittama li l-Kbir Alla jaġti l-ġhomor, is-saħħa u l-hena lill-ħabib tagħna Monsinjur Psaila għal bosta snin oħra għall-ġid ta' l-ilsien Malti u ta' Artna.

Dun Karm Psajla, D.Litt.

Eccellenzi,

Onorevoli Rettur,

President u Kumitat tal- *Għaqda tal-Malti (Università)*,

President u Kumitat ta' li *Students' Representative Council*,
Studenti, Sinjuri.

Wara ċ-ċerimonja solenni li saret dal-ġhodu fit-tempju ta' Alla, fejn l-Università riedet tonorani bil-Grad ta' "Doctor Literarum", wara ċ-ċerimonja tal-preżentazzjoni tar-Ritratt tiegħi lill-Università, wara l-kliem għaqli u meqjus tagħkom, ma baqax ħlief li jiena ngħid xi kelma ta' tiżżija ta' ħajr, u xi kelma dwar kif nifhem jiena l-qalba ta' dak li sar illum.

L-isem tiegħi, "Dun Karm", illum donnu sar ifisser żewġ ħwejjeg ta' sura diversa. Illum Dun Karm ifisser jew is-sacerdot Dun Karm Psaila li fuq il-ħamsin sena ilu kien jistudja fis-Semi-

narju, li għal sebgha u għoxrin sena kien surmast u professur fi-
istess Seminarju, li għal sittax-il sena kien Assistent Bibljote-
karju, u li għal dawn l-aħħar għaxar snin hu xih b'daqxsejn ta'
pensjoni; inkella dan l-isem Dun Karm ifisser is-sacerdot li
f'dawn l-aħħar tletin sena ingħażel bħala kittieb u bħala poeta
Malti.

Jiena naħseb, u mid-diskorsi li saru jidher ċar, li intom il-
lum għandkom aktar quddiem għajnejkom lil Dun Karm bħala
poeta milli bħala qassis. għalkemm il-poeta ma jbarrix lill-
qassis; u għalhekk jiena nisthajjel li intom tixtiequ aktar tisim-
għu erba' kelmiet minghand Dun Karm bħala poeta.

Nibda biex nistqarr li jiena minn tfuliti hassejt u fhimt li
fija kien hemm ruħ ta' poeta, għax kont inhoss li l-poezija kienet
terfagħni 'l fuq lejn dehriet ta' gmiel u ta' mhabba li ma bħal-
hom. Ma nsejt u ma ninsa qatt dak li tfajjel ta' għaxar snin kont
inhoss, meta fl-iskola tar-raħal konna naqraw il-versi tal-Prof.
Gio. Antonio Vassallo, speċjalment dik l-għanja patrijottika :

Int sabiħa. Malta tagħna,
Mhux għax Malti nfahhrek jien;
Issemmik id-dinja kollha,
Magħruf għmielek kullimkien.

U dan is-sentiment, jiena fissirtu fil-għanja tiegħi "Non
Ornis Moriar."

POEZIJA! Xinhi l-Poezija? Hi wieħed minn dawk il-ghe-
gubijiet li Alla niseg, u xi drabi heba, fil-Holqien. Il-Poezija hija
l-gmiel imxerred fil-hlejjaq kollha, u poeta hu dak illi jagħraf u
jifttex li jfisser bis-sengħa u bil-hlewwa tal-kelma dak il-għaġeb
mistur. Għalhekk il-Poezija ma għandhiex la pajjiż anqas ilsien
tagħha. Kif id-dawl jidher minn go kull lewn ta' hġieg, u jidher
aktar safi aktar ma tkun safja l-hġiega, hekk il-poezija taqbeż u
tidher minn kull għamla ta' lsien li jkun safi fil-għażla tal-kelma
u maħdum bis-sengħa.

Jiena. bħala poeta, f'zghużiti ktibt bit-Taljan, għax dak il-
lsien kien l-ewwel wieħed li jiena tghallimt u kien joġġobni;
ktibt ukoll xi haġa zghira bl-Ingliz. u saħansitra xi għanja ċkejk-
na bl-Esperantu.

Iżda fl-1911, tharrket go fija l-imhabba lejn il-poezija bil-
Malti, u ktibt, kif kienu talbuni xi hbieb tiegħi, l-ewwel għanja
fi lsienna "Quddiem Xbieha tal-Madonna".

Din il-gibda u din l-imhabba xegħlu mas-snin u haġu

poeżijiet oħra li deħru fl-1914, fi ktieb tal-“Mogħdija taż-Żmien” tas-Sur Alfons Galea, bit-titlu ta’ “L-Ewwel Ward.” Il-ġmiel tal-Lsien Malti heġġiġni iżjed, u fl-1920 deħret ġabra ta’ poeżijiet tiegħi ta’ “Ward Iehor.”

Issa billi dik il-ħabta l-Malti minn ħafna minn ħutna ma kienx għadu magħruf sewwa, u għalhekk ma satax ikun maħbub, inqala’ xi ftit tat-twegħir, u jiena hassejt ukoll xi żegħila ftit taħraq fuq wiċċi.

Iżda l-imħabba vera hi kostanti, u ma tmutx anqas tinfiegħ quddiem it-twegħir; bil-maqlub, hi thegġeġ iżjed.

Għalhekk, mingħajr ebda ħass ta’ stmerra lejn hadd, iżda b’imħabba safja u sħiha lejn l-Art li tatna isimha, u lejn il-Lsien tagħna, li hu l-Lsien nazzjonali tagħna, jiena xtaqt nuri lil ħuti l-Maltin kollha illi l-Lsien Malti ma hux dik it-tilqita u taħbila ta’ kliem li ma jiswa għal xejn. iżda li hu lsien għani u sabih biżżejjed, biex, jekk jinħadem tajjeb jista’ jfisser ħsibijiet għoljin u sentimenti ħelwin bħal dawk li jinsabu fil-kitba letterarja ta’ nazzjonijiet oħra.

Biex nuri dan, jien għażilt waħda mill-isbaħ poeżijiet tal-letteratura Taljana—I Sepolcri—ta’ Ugo Foscolo, u bil-ġabra u bil-għaqal qlibtha fil-Lsien tagħna.

Kif deħret din it-traduzzjoni ta’ “I Sepolcri”, wasalli ħafna ferħ minn ħafna nies ta’ kultura diversa, u dan heġġiġni aktar biex nissokta fil-mixja tiegħi : u billi deherli illi traduzzjoni minn ilsien barrani, għalkemm tajba, ma hix biżżejjed biex tagħti lill-ilsien Malti l-ġieħ ta’ lsien letterarju, intfajt b’hegġa kbira għal biċċa xogħol originali, ta’ xejra letterarja għolja, twila daqs il-*Carme* ta’ Ugo Foscolo, u fl-1938 ħareġ il-“L-Jien u Lilhinn Minnu”.

It-traduzzjoni li saret bil-Franċiż ta’ dan il-poema, minn Laurent Ropa, u li kienet milqugħa tajjeb go Parigi u t-traduzzjoni li saret bl-Ingliz minn Miss May Butcher, milqugħa tajjeb u mfahħra mill-kritiku letterarju tal-*The Poetry Review* ta’ Londra, ikkonvinċewni illi l-ħidma tiegħi fil-kamp tal-Poeżija kienet qiegħdet lill-ilsien Malti fuq sies qawwi biżżejjed, biex fuqu kittieba oħra ta’ proża u ta’ poeżija li ġejjin warajja. ikunu jistgħu jibnu l-Monument Letterarju, sabih fil-faċċati kollha tiegħu, kif jixrak lil nazzjon ekejka fid-daqs, imma kbira fl-istorja tagħha, lin-Nazzjon Maltija.

Imma issa nhoss li ghandi nistqarr li jiena ma hassejt qatt li nghodd ruhi bhala poeta kbir—kif hafna ghogobhom isejhuli—bosta anqas bhala poeta li kien jisthoqqlu gieh bhal dan li intom—Membri tal-Ghaqda tal-Malti, Università—ridtu llum taghmluli, billi tqieghdu r-Ritratt tieghi, imhallas b'kontribuzzjonijiet taghkom u ta' sinjuri ohra. fis-sala ta' l-oghla centru tat-tagħlim f'Malta, ta' l-Università, maġenb ir-ritraċċi ta' l-ikbar u l-egħref nies li wegghu lil Malta; u intom membri tal-S.R.C. billi tqieghdu r-ritratt tieghi fil-Union ta' l-Università: u jekk jiena lqajt—u lqajt bil-qalb—din l-offerta li intom ghogobkom taghmluli, jiena ma lqajthiex hlief fl-isem tal-ghaziza Malta tagħna. dik li intom illum onorajtu bl-unuri li tajtu lili; u għal-hekk jiena fl-isem ta' Malta l-Hanina, fl-isem ta' l-Ilsien tagħha sabih u fl-isem tal-Poezija Maltija, helwa u shiha bhal dik ta' nazzjonijiet ohra, nghidilkom minn qalbi:

“NIZZIKOM HAJR.”

Poezija li nqrat fil-pranzu moghti mill-“Kunsill Centrali tal-Malti” f'għieh Dun Karm, fil-Metropole Hotel (Sliema) fis-7 ta' Ottubru, 1945.

LIL MALTA

*B'għieh MGR. K. PSAILA fil-ghotja
lilu tal-grad D.Litt. (Hon. Causa).*

Darba kont zghira! L-Barranin ghajjura
Hakmuk bla lgiem, w isimhom kitbu sewwa.
Fuq il-ħitan li bnew tas-swar zonqrija,
'Zda ismek gewwa

Satruh, biex hadd ma jifhmek. Bil-passejn
Muġugħa int krobt miġfuġa: barranija
Is-setgħa zammitiek mghakksa taħt il-madmad
B'idejn kefrija!

L-anqas ma sewa l-lehen kbir, fuqani,
Ta' wieħed li fil-qalb ma zammx hlief lilek:
U tturufnawh, u tturufnawh, ja Malta,
Għax xtaq il gidek!

Il-lum mhux hekk! Minn wara l-Fuqqanija
Xorob ix-xemx, w ghajnejh kotru bid-dehra
Ta' ħdura tperper fil-widien moħbija,
U ġera fl-ghera

Tal-haxix artab, il-Qassis Poeta
 Li ghanna tul is-snin l-ghanja Maltija,
 Bnina, kotrana, minn kull lewn, sabiha,
 Bħall-qalb qawwija!

Mhux ghax fil-hegga tat-tifwir ta' qalbu
 Ma sabx il-glata ta' l-egħdewwa tagħna,
 Izda ghax l-imħabba lejn din art twelidna
 Kienet setghana!

U hekk qawwija! Gens wiehed magħquda
 Bl-ilsien li hadd il-lum ma jrid jistmerru
 Miexja ferħana! Ma tarax iż-żgħażaġħ
 Imgenna jgerru

Is-seher ta' l-ilwien ħomor u bojod
 Li nibtu bħal rimjiet mill-ghana mfawwar,
 Lil hawn mix-xtut, lil hinn ukoll fuq l-ibħra,
 Bid-deheb u l-gawhar?

Sultana int il-lum, Malta Maltija!
 Mhux fuq ir-rimja t'artijiet kotrana:
 'Zda fuq il-qlub li għaqqad għalenija,
 L-Poeta tagħna!

1.10.45.

WALLACE GULIA.

Fil-lagħha ta' Haż-Żebbuġ saru dawn it-taħditiet:

**Professur Philip Farrugia B.Sc., M.D., President, St. Philip
 Band Club.**

Monsinjur Psaila,
 Monsinjur Milanesi,

Wisq Reverendu Arċipriet u Reverendi Sinjuri tal-Kleru ta'
 Haż-Żebbuġ,

Presidenti Onorarji u Sinjuri Membri tal-Kumitat,

Id-dmirijiet ta' President ta' Każin li jghodd mijiet ta' soċji huma tqal u iebsa, u naħseb li tifhm u intom li wiehed ma kienx jindaħal għalihom li kieku ma kienx iħobb sewwa lill-Għaqda stess, kif ukoll lir-raħal fejn il-Każin ikun jinsab im-waqqaf u qiegħed jahdem għall-gid tiegħu. Imma kif m'hemmx shaba, sewda kemm hi sewda, li m'għandhiex xi fer dawli, hekk ukoll id-dmirijiet ta' President għandhom huma wkoll is-sabih tagħhom.

U f'dan il-jum kif setghu jkunu isbah, iktar helwa u ta' farag, id-dmijiet tiegħi bhala President tal-Ghaqda St. Philip Band Club, kif setgħet tkun ahjar xortija, meta jiena għandi l-okkażjoni li nilqa' lilek, o mahbub Dun Karm, is-surmast ta' tfuliti, wild l-istess raħal tiegħi u ta' hbiebi ta' dan il-Kumitat u dan il-Kazin, bniedem gharef li hallet isem sewwa fis-Seminarju kif ukoll fl-Università Rjali ta' Malta, gawhra tal-Kleru Malti u Monsinjur tal-Kattidral, l-akbar Poeta Malti, nilqa' lilek halli nfissirlek il-ferh u l-kburija ta' eluf u eluf ta' nies, kollha Żebbuġin bhalek, għall-unur li bih l-Alma Mater tal-Gżejjer tagħna għoġobha tinkuruna l-poeżija għolja u merfugħa tiegħek? Ghax tabilhaqq il-lum messitni x-xorti wisq sabiha li nilqa', fil-Kazin tal-Banda fejn aħna nqimu lil Filippu bhala l-missier tagħna fis-Sema, nilqa' lil wiehed li minn dejjem aħna nqimu bhala l-missier tagħna fl-art, lilek o kbir Poeta, lilek o Żebbuġi bhaina li bil-poeżija tiegħek wasalt biex ktibt ismek bl-ittri tad-deheb fil-paġni gloriużi ta' l-Istorja ta' Malta!

Għaddew mija u hamsin sena minn meta Malti iehor Żebbuġi, b'hidma li tixbah hafna lil dik tal-Monsinjur Psaila, il-Mistieden ta' Gieħ tagħna, kien qiegħed isebbah u jzejjen l-Istorja tal-Gżejjer tagħna. Dan kien Mikiel Anton Vassalli, dak il-bniedem li fetah għieda għall-ilsien tagħna u għall-jeddijiet tal-pöplu. Vassalli witta t-triq għat-tagħrif ta' l-ilsien Malti bhala lsien nazzjonali tagħna, u għal-libertajiet tal-Maltin sewwa f'dik li hi edukazzjoni jew tagħlim, kif ukoll f'dak li hu kummeré u kuxjenza nazzjonali. Mikiel Anton Vassalli kien ukoll Żebbuġi bhala Dun Karm. Wiehed hawwel ix-xitla ta' l-ilsien Malti, u l-iehor saqqieha u qagħad jiehu hsiebha sakemm minnha hareġ l-isbah poezija li qatt kellha Malta. Li kieku kont pittur, kont żgur inpingi lil Vassalli u lil Dun Karm fl-istess kwadru, mifrudin b'qawsalla liema bhala, il-qawsalla ta' wara l-maltemp, il-qawsalla tal-paċi, l-ilsien Malti.

Wiehed, Vassalli, twieled fil-5 ta' Marzu 1764, u l-iehor, il-Monsinjur Psaila, fit-18 ta' Ottubru 1871, jigifieri, tista' tgħid, bhall-lum erbgħa u sebghin sena ilu. Mela għalhekk, mahbub Dun Karm, jekk l-ewwelnett nifirhulek għall-unur xejn komuni tal-grad tad-Dottorat fil-Letteratura li bih għoġobha zzejnek l-Università Rjali ta' Malta, b'wirja ta' tagħrif tal-meriti tiegħek bhala l-oġħla u l-oħla Poeta Malti u bhala l-aqwa kontributur għat-twaqqif ta' l-sienna fuq sisien l-izjed sodi, ma nistgħux ma nifirhulekx ukoll għal għeluq sninek u fl-istess hin

nixtqulek ghomor twil għall-ġid tal-Maltin kollha marbutin kif inhumha bir-rbit tal-Fidi Nisranija li tagħha inti sejf u tarka, u bir-rbit ' 'hor ta' ' 'ilsien li tiegħu int il-bennej u l-imgħallem.

Il-Każin tal-Banda San Filippu, u miegħu l-poplu ta' Haż-Żebbuġ, raħal li daqs kemm inti għalih daqshekk huwa għażiż għalik, b'qalb waħda jifraħlek u jixtieqlek l-hena u r-riżq ta' din l-Art, imma fuq kolloxx il-Barka tas-Sema. Jekk dawn il-fjuri jistgħu jfissrulek dan il-ferħ u dawn ix-xewqat, jiena bħala President tal-Kumitat tal-Każin inhossni tassew kburi naqdi d-dmir li noffrihomlok. Viva Haż-Żebbuġ ta' Dun Karm! Viva Dun Karm ta' Haż-Żebbuġ! Viva Malta! Viva Malta u l-Ilsien Malti!

Haż-Żebbuġ, 21 ta' Ottubru 1945.

Dun Karm wieġeb hekk:—

Sur President,

Żebbuġin pajżani tiegħi,

Jiena ma nistax ma nammirax il-ħsieb patrijottiku li l-lejla ġabarkom hawnhekk biex tagħtu ġieħ lili, bħala Malti u bħala Żebbuġi, wara li l-Università tagħna għoġobha tagħtini l-Grad ta' *Doctor Literarum* (honoris causa), u rajtu isbaħ il-ħsieb tagħkom għaliex, mal-membri tal-Kumitat tal-Każin qed nara miġbura l-membri kollha tal-Kleru, għax dan ifisser illi fejn jidhol il-ġieħ tal-pajjiż, pajżani u Kleru huma lkoll qalb waħda u fehma waħda.

Issa, wara l-kliem sabiħ li bih inti, Sur President, fissirt ir-raġunijiet kollha li għalihom intom ridtu tonorawni b'din il-laqgħa, ma baqagħlix xi ngħid, ħlief li niżżikom ħajr b'qalbi kollha minn kemm għamiltu għaliya. Izda, bħala Żebbuġi, li twelidt u trabbejt f'dan ir-raħal, irrid ingħidilkom fil-qosor liema kien it-taraġ li wassalni sal-Grad tad-D.Litt.

Jien, sa minn zgħuriti, ħabbejt lill-art ta' twelidi, lil Malta tagħna, u għalhekk sa minn meta kont tfajjel ta' disgħa, jew għaxar snin, fittixt li nistudja u nagħraf il-ġrajjet sbieħ u kbar ta' l-Istorja tagħha; u, billi kif iġhidu, il-poeta jitwielew naqra, taħt it-triġija tas-Surmast Ruġġieru Dimech, il-poezijiet ta' Gio. Ant. Vassallo, l-iżjed dik lil Malta:

Int sabiħa, Malta tagħna,

Mhux għax Malti nfahhrek jien;

Issemmik id-dinja kollha,

Magħruf għmielek kullimkien.

U billi l-Poezija hi l-isbaħ u l-oghla fost il-kitbiet letterarji, jiena, meta kbirt u dhalt is-Seminarju ktibt, taħt it-trigija tal-Prof. E. Del Ricco, għal bosta snin, versi bit-Taljan li, fl-aħħar, qalghuli l-laqam ta' *Lo Zanella di Malta*. Izda għal dawn l-aħħar 34 sena jiena ntfajt għall-poezija bil-Malti, għax il-Malti hu l-lsien tagħna, u bil-Malti jifhem kulhadd, fil-waqt li bi lsien bar-rani biċċa jifhmu u biċċa le.

Ix-xewqa tiegħi fil-kitba tal-poezija kienet dejjem li nagħmel il-ġid lill-Maltin ħuti, sewwa fir-Religjon, sewwa fil-ħajja morali u sewwa fir-relazzjonijiet soċjali.

Issa ġara li x-xogħlijiet tiegħi ngabru fi tliet kotba, daħlu fl-iskejjel u daħlu fl-Università, fejn ingħogbu, u studenti u professuri raw fihom mewġa ewlenija ta' moviment Malti fl-edukazzjoni letterarja, u, għalhekk, il-Kunsill Generali iddeċieda li jagħtini l-Grad ta' D.Litt. Honoris causa.

Il-President u l-Kumitat ta' dan il-Kažin fehem illi l-ġieħ li ntagħta lili hu wkoll ġieħ mogħti lil Malta, għax jien Malti, u ġieħ mogħti wkoll lil Haż-Żebbuġ, għax jien Żebbuġi.

Għaldaqstant, fil-ħin li jiena niżżi ħajr minn qalbi lid-Dirigenti ta' dan il-Kažin mill-ġieħ li għogobhom jagħtuni bħala Poeta Nazzjonali, kif sejjabli l-President fid-diskors tiegħu, jiena nixrob bis-saħħa tagħna l-koll, biex nirtabtu qawwi fil-fehma li kull ma nagħmlu jkun ta' ġieħ għal Pajjiżna, u xejn li jista' jtabba' l-unur tiegħu.